

Website:- www.dipronline.org

email:- projjn@rediffmail.com,

राजस्थान सरकार

सूचना एवं जनसम्पर्क कार्यालय, झुंझुनू

पेयजल से प्रभावित गांवों में टैंकरों के जरिए पेयजल आपूर्ति सुनिश्चित की जाए

- मीणा

झुंझुनू, एक जून: जिले के प्रभारी एवं सहकारिता मंत्री परसादी लाल मीणा ने जलदाय विभाग के अधिकारियों से कहा है कि जिन गांवों में पेयजल आपूर्ति कम है और जहां ग्रामीणों व जन प्रतिनिधियों द्वारा पेयजल व्यवस्था की मांग की जाती है, वहां टैंकर के जरिए पेयजल आपूर्ति सुनिश्चित की जानी चाहिए। उन्होंने विद्युत निगम के अधिकारियों से कहा है कि वे ग्रामीण क्षेत्र की विद्युत आपूर्ति में आवश्यक सुधार करते हुए बिना ट्रिपिंग के विद्युत आपूर्ति सुनिश्चित करें ताकि आमजन को पीने का पानी उपलब्ध हो सके। वे मंगलवार को यहां जिला सहायता समिति की बैठक में बोल रहे थे।

उन्होंने कहा कि जहां टैंकर के जरिए पेयजल आपूर्ति की जा रही है उनका सत्यापन भी आकस्मिक रूप से जलदाय विभाग के अधिकारियों एवं सम्बन्धित उपखण्ड मजिस्ट्रेट द्वारा किया जाना चाहिए। प्रभारी मंत्री ने जन प्रतिनिधियों को आश्वासित किया है कि जिले को ग्रामीण क्षेत्र में पेयजल कार्यों के लिए 9 करोड़ रुपये की जो राशि प्राप्त हुई है, उसमें कार्य संशोधन करवाने के लिए मुख्यमंत्री अशोक गहलोत से बात की जाएगी ताकि इस राशि का सदुपयोग भी किया जा सके। उन्होंने उपखण्ड अधिकारियों से कहा कि वे नरेगा श्रमिकों की उपस्थिति की समय-समय पर जांच करें और जहां छाया-पानी व दवा आदि की व्यवस्था नहीं है वहां उसे सुनिश्चित करें। उन्होंने मुख्यमंत्री अन्न सुरक्षा योजना के गेहूं का समय पर वितरण नहीं किए जाने को गंभीरता से लेते हुए कहा है कि बी.पी.एल., अंत्योदय एवं अन्नपूर्णा योजना में पात्र व्यक्तियों को समय पर गेहूं का उठाव कर पारदर्शिता के साथ वितरण कराया जाए। जिन बी.पी.एल. परिवारों के कार्ड नहीं बने हैं, उनके कार्ड भी बनाए जाएं और अन्नपूर्णा योजना के गेहूं का वितरण कूपन के माध्यम से ही किया जाना चाहिए। उन्होंने गेहूं वितरण कराकर अगली बैठक में इसकी रिपोर्ट देने के निर्देश भी दिए हैं।

प्रभारी मंत्री ने विद्युत वितरण निगम के अधिकारियों से फीडर सुधार कार्यक्रम में तेजी लाने, ढीले तारों को कसने, विद्युत चोरी को रोकने और विद्युत संबंधी प्राप्त शिकायतों का समय पर निस्तारण करने के निर्देश भी दिए हैं। सड़कों की गुणवत्ता पर विशेष ध्यान दिया जाए और निर्माण कार्यों में घटिया सामग्री का उपयोग करने संबंधी शिकायतों की जांच करके संबंधित के विरुद्ध उचित कार्रवाई भी की जाए। उन्होंने गौशालाओं के अनुदान का वितरण समय पर कराने के निर्देश भी दिए हैं। जिले में राजीव गांधी सेवा केन्द्रों का निर्माण भी 15 अगस्त से पहले कराए जाने की हिदायत प्रभारी मंत्री ने प्रशासन को दी है।

बैठक में सूरजगढ़ विधायक श्रवण कुमार, पिलानी विधायक सुन्दरलाल एवं मनोनीत सदस्य मनोज मील, बीरबल सिंह गोदारा, झुंझुनू पंचायत समिति प्रधान सुशीला सीगड़ा आदि ने अपने-अपने क्षेत्र की पेयजल एवं विद्युत संबंधी समस्याओं से अवगत कराते हुए उनमें समुचित सुधार कराने की मांग की है। विधायक श्रवण कुमार ने कहा कि सूरजगढ़ क्षेत्र में कुओं का जल स्तर 900 से 1100 फीट नीचे चला गया है। इस क्षेत्र में पेयजल कार्यों के लिए पर्याप्त मात्रा में राशि का आवंटन किया जाना चाहिए। उन्होंने नरेगा श्रमिकों की उपस्थिति की जांच करवाने एवं जिले में ग्रामसेवक, पटवारी तथा विभागों में रिक्त पदों को भरने की मांग भी की है। समिति के मनोनीत सदस्य मनोज मील ने काटली नदी क्षेत्र को संरक्षित करके यहां पेयजल स्रोतों का निर्माण कराने और पेयजल कार्यों को समय पर पूरा कराकर आमजन को लाभान्वित करवाने की ओर प्रभारी मंत्री का ध्यान आकर्षित किया है।

प्रारंभ में अपर जिला कलेक्टर के.एल. मीणा ने अकाल राहत के तहत चलाए जा रहे कार्यों, श्रमिकों के भुगतान, गौशालाओं के अनुदान, पशुआहार के अनुदान, ग्राम पंचायतों द्वारा की जा रही पेयजल आपूर्ति, कृषि आदान एवं अनुदान, पशुओं के लिए दवाओं की उपलब्धता, इंदिरा आवास, बी.पी.एल परिवारों को मुख्यमंत्री अन्न सुरक्षा योजना में किए गए गेहूं वितरण आदि की जानकारी से अवगत कराया। उन्होंने बताया कि वर्तमान में जिले में नरेगा योजना के तहत 2 हजार 547 कार्य स्वीकृत हैं जिनमें से 2 हजार 489 कार्यों पर 20 हजार 187 श्रमिक नियोजित हैं। केन्द्रीय सहकारी बैंक के प्रबन्ध निदेशक विद्याधर सिंह गोदारा ने बताया कि किसानों को आदान अनुदान के रूप में 33 करोड़ रूपये स्वीकृत हुआ है जिसमें से 14 करोड़ 57 लाख रूपये का भुगतान किया जा चुका है और 17 करोड़ रूपये के करीब राशि का भुगतान किसानों के खातों के अभाव में नहीं किया जा सका है। बैठक में जिला पुलिस अधीक्षक

अजयपाल लाम्बा सहित जिले के उपखण्ड अधिकारी डॉ. भागचन्द बधाल, नारायण सिंह शेषमा, राजपाल सिंह, बिहारी लाल व सार्वजनिक निर्माण विभाग एवं विद्युत वितरण निगम के अधीक्षण एवं अधिशासी अभियन्ता तथा जिला स्तरीय अधिकारी व समिति के मनोनीत सदस्य उपस्थित थे।

प्रभारी मंत्री ने बगड़ में राहत कार्यों व गौशाला का निरीक्षण किया

झुंझुनू, एक जून: जिले के प्रभारी एवं सहकारिता मंत्री परसादी लाल मीणा ने मंगलवार की प्रातः जिले के बगड़ कस्बे एवं प्रतापपुरा व जयपहाड़ी पंचायत में चल रहे नरेगा एवं राहत कार्यों तथा बगड़ में गौशाला का आकस्मिक निरीक्षण किया। उन्होंने राहत कार्यों पर श्रमिकों से बातचीत करते हुए उनके जॉब कार्ड, उन्हें किए जा रहे भुगतान, श्रमिकों के लिए छाया-पानी व दवा की व्यवस्थाओं के बारे में जानकारी प्राप्त की। उन्होंने बगड़ में अकाल राहत कार्य के तहत रास्ता दुरूस्तीकरण एवं कच्ची नाली बनाने के कार्य को भी देखा और मस्टरोल की जांच भी की। उन्होंने निर्देश दिए कि रोजाना किए जाने वाले कार्य का रोजाना ही माप-तोल किया जाना चाहिए और उसी के अनुरूप श्रमिकों को भुगतान भी मिलना चाहिए। इस कार्य पर 100 श्रमिक नियोजित हैं।

प्रभारी मंत्री ने बगड़ स्थित गोरी शंकर गौशाला का भी निरीक्षण किया। उन्होंने गायों को गुड़ भी खिलाया और गायों के पशुआहार, चारा, छाया, पानी आदि की जानकारी प्राप्त की। उन्होंने दूध देने वाली गायों व दूध न देने वाली गायों तथा दुधारू गायों के बछड़ों को भी देखा। मंत्री ने इस बात पर प्रसन्ता व्यक्त की कि गौशाला संचालकों ने छोटे बछड़ों के लिए पंखे भी लगा रखे हैं। उन्होंने जन्म से अंधी दूधारू गाय को भी देखा और उसके बारे में भी जानकारी प्राप्त की। उन्होंने निर्माणाधीन नए शैड व रोजाना गायों द्वारा दिए जाने वाले दूध के बारे में भी जानकारी प्राप्त की।

गौशाला के व्यवस्थापक त्रिभुवन सिंह शेखावत व मंत्री विनोद कासमपुरिया ने प्रभारी मंत्री को गौशाला का अवलोकन कराते हुए बताया कि गौशाला में 264 छोड़ी-बड़ी गायें हैं और यहां गायों की परवरिश पर विशेष ध्यान दिया जाता है। सुबह-शाम 300 लीटर दूध गायों से प्राप्त होता है जिसे शहर में बिक्री किया जाता है। यहां गायों को दलिया व गुड़ भी खिलाया जाता है। इसलिए गायों का झुण्ड मंत्री आदि को एक

साथ देखकर गुड़ खाने के लिए दौड़कर आया। उन्होंने बताया कि दूध न देने वाली गायों को राईस ब्राण्ड खिलाते हैं। यहां पंजाब से तुड़ी मंगवाई जाती है। इन्होंने गौशाला के लिए चारा व पशु अनुदान बढ़ाने तथा इनके नियमित भुगतान की मांग भी की। प्रभारी मंत्री ने मौके पर ही अपर कलेक्टर के.एल. मीणा को संस्था का अनुदान जारी करने के निर्देश दिए।

उत्तर मैटिक छात्रवृत्ति के लिए बैंक खाता नम्बर उपलब्ध कराएं

झुंझुनू, एक जून: सामाजिक न्याय एवं अधिकारिता विभाग द्वारा जिले के पांच महाविद्यालयों में वर्ष 2009-10 में नियमित रूप से अध्ययन करने वाले अनुसूचित जाति व जनजाति के छात्र-छात्राओं से कहा है कि जिन्होंने उत्तर मैटिक छात्रवृत्ति के लिए आवेदन किया था उन्हें अपना बैंक खाता नम्बर 15 जून तक सहायक निदेशक सामाजिक न्याय एवं अधिकारिता विभाग झुंझुनू में उपलब्ध कराना चाहिए ताकि पात्र विद्यार्थियों की छात्रवृत्ति व अनुरक्षण भत्ता स्वीकृत कर उनके बैंक खातों में जमा करवाया जा सके। सहायक निदेशक मनफूल सिंह ने मण्ड्रेला स्थित चंचल अहिला उमरावती कन्या महाविद्यालय, जी.डी. किसान कॉलेज, गाडाखेड़ा के भाष्कर कन्या महाविद्यालय, बडागांव के गौतमी देवी महाविद्यालय व सुलताना के ग्लोबल कॉलेज के छात्र-छात्राओं को अपने बैंक खाता नम्बर कार्यालय में नोट कराने निर्देश दिए हैं।

एन.वाई.सी. का 10 दिवसीय प्रशिक्षण प्रारंभ

झुंझुनू, एक जून: नेहरू युवा केन्द्र द्वारा स्काउट गाइड परिसर में राष्ट्रीय युवा समूह झुंझुनू के 16 युवाओं का 10 दिवसीय प्रशिक्षण मंगलवार से प्रारंभ हुआ है। प्रशिक्षण का शुभारंभ सी.ओ. स्काउट गाइड मान महेन्द्र सिंह भाटी ने किया। जिला युवा समन्वयक ने बताया कि प्रशिक्षण के प्रथम दिन युवाओं का पंजीयन व परिचय सत्र रख कर युवाओं को संदर्भ सामग्री प्रदान की गई है। नेहरू युवा केन्द्र के लेखाकार रामचन्द्र पालीवाल ने 10 दिवसीय प्रशिक्षण की विस्तारपूर्वक जानकारी दी।

जून माह में परिवार कल्याण के 29 शिविरों का आयोजन

झुंझुनू, एक जून: उप मुख्य चिकित्सा एवं स्वास्थ्य अधिकारी (परिवार कल्याण) विद्यासागर ने बताया कि जून माह में जिले के 29 स्थानों पर परिवार कल्याण (नसबंदी

शिविरों) का आयोजन किया जाएगा। उन्होंने बताया कि 5 जून को सिंधाना, 7 को मुकुन्दगढ़, 8 को पीपली, 10 को बुहाना व सूरजगढ़, 12 को नवलगढ़, 13 को जसरापुर, 15 को टीबा बसई, 16 को खेतड़ी व मलसीसर, 17 को बबाई, 18 को सिंधाना व चनाना, 19 को बगड़, 20 को चिराना, उदयपुरवाटी व पपूरना, 23 को पिलानी, 24 को पचलंगी व मण्डावा, 25 को गुढ़ा व शिमला, 26 को बुहाना, 27 को नवलगढ़ व सुलताना, 28 को बड़ागांव, 29 को खेतड़ी तथा 30 जून को पौख में परिवार कल्याण के शिविर आयोजित किए जाएंगे।

साइंस सिटी के साथ बनेगा झुंझुनूं एज्युकेशन हब

- डॉ. शर्मा

झुंझुनूं, एक जून: चिकित्सा एवं स्वास्थ्य राज्यमंत्री डॉ. राजकुमार शर्मा ने कहा है कि झुंझुनूं को साइंस सिटी की सौगात के साथ एज्युकेशन हब भी बनाया जाएगा। उन्होंने कहा कि साइंस व प्रौद्योगिकी को बढ़ावा देने के लिए उनके विभाग ने हाल ही में 17 करोड़ रूपए की छात्रवृत्ति वितरित की है। इसमें सरकारी स्कूल में पढ़ने वाले साइंस के बच्चों को पांच-पांच हजार रूपए छात्रवृत्ति के दिए गए हैं। वे मंगलवार को गाडिया टाउन हॉल में मारवाड़ी युवा मंच नवलगढ़ की ओर से आयोजित विराट शैक्षणिक सेमीनार में बोल रहे थे।

उन्होंने कहा कि प्रतिभाओं के लिए किसी भी स्तर पर साधन व संसाधनों की कमी नहीं रहने दी जाएगी। उन्होंने अफसोस जताया कि केन्द्र व राज्य में लगातार जिले को प्रतिनिधित्व मिलने के बाद भी झुंझुनूं में अब तक सैनिक स्कूल नहीं खुल सका है। यह देशप्रेमी युवाओं के भविष्य के साथ खिलवाड़ है। उन्होंने कहा कि शेखावाटी यूनिवर्सिटी उनका एक सपना है और इसके लिए वे लगातार प्रयासरत हैं। इसके साथ ही नवलगढ़ में साइंस पार्क बनाकर विज्ञान के विद्यार्थियों को नायाब तोहफा दिया जाएगा, जो एज्युकेशन हब के लिए एक अनूठी बात होगी। समारोह में आठवीं बोर्ड की मैरिट में आने वाले विद्यार्थियों को पुरस्कृत भी किया गया।

इससे पूर्व जिला शिक्षा अधिकारी बीरबल सिंह सामोता ने गरीबी व शिक्षकों की कमी के कारण बच्चों के शिक्षा से दूर होने सम्बन्धी जानकारी दी। उन्होंने कहा कि एज्युकेशन हब बनाते समय हम इस बात का भी विशेष ध्यान रखें कि शिक्षा से छूटने वाले बच्चों की परिस्थितियों में सुधार हो। पत्रकार पशुपति शर्मा ने कहा कि शेखावाटी शिक्षा में हमेशा से ही अब्बल रहा है। अब हाईटेक व कम्प्यूटर शिक्षा पर फोकस होना चाहिए। निट्स

के तेजपाल सिंह नूनिया ने शिक्षा को रोजगार परक बनाने पर जोर दिया। शिक्षाविद् आर.सी. शर्मा ने शिक्षकों के आचार-विचार, शिक्षा के तरीकों, व्यवहार आदि पर विस्तार से जानकारी दी। कर्नल रणवीर सिंह, मारवाड़ी युवा मंच नवलगढ़ के अध्यक्ष हरीश हिन्दुस्तानी, श्रीधर यूनिवर्सिटी के डॉ. गोयल आदि ने भी अपने विचार व्यक्त किए। इस अवसर पर मारवाड़ी युवा मंच के प्रांतीय अध्यक्ष सुनील बाहुवाला, जेजेटी के अशोक पुरोहित, डॉ. अनिल शर्मा, डिप्टी सीएमएचओ डॉ. पीएस दूत्तड़ मनोज मील, पूर्व प्रान्तीय अध्यक्ष हरीश तुलस्यान, आनंद सिंह शेखावत, पितराम सिंह गोदारा व बी.एल. सांवत सहित शहर के अनेक गणमान्य नागरिक एवं शिक्षाविद् आदि उपस्थित थे। कार्यक्रम का संचालन पोद्दार कॉलेज के उप प्राचार्य एसके सक्सेना ने किया। प्रारंभ में अतिथियों का माला पहनाकर स्वागत किया गया और चिकित्सा मंत्री द्वारा सरस्वती के चित्र पर माल्यार्पण कर द्वीप प्रज्ज्वलित किया गया। इससे पूर्व चिकित्सा एवं स्वास्थ्य राज्य मंत्री ने शहर के पुराना बस स्टैण्ड पर पूनम डेन्टल क्लिनिक का शुभारंभ भी किया। इस अवसर पर डॉ. रवि शर्मा, डॉ. पूनम शर्मा व प्रकाश चन्द्र शर्मा आदि ने चिकित्सा मंत्री का मालाएं पहनाकर स्वागत किया।
